

بسم اللہ الرحمن الرحیم

اشارات

۱۱ ستمبر کی ستم کاریاں

پروفیسر خورشید احمد

۱۱ ستمبر ۲۰۰۱ء ایک یادگار دن اور ایک تاریخی مورث کی حیثیت اختیار کر گیا ہے! ستمبر کی اس تاریخ کے صحیح کے خونی واقعات کے نتیجے میں امریکہ ہی نہیں، پوری دنیا میں ایک ہل چل جی گئی ہے۔ نیویارک کا فلک تاز ولڈٹریڈ سندر و گھنٹے میں زمین بوس ہو گیا، پینا گون کی ناقابل تشنیر دپاریں منہدم ہو گئیں، اور دنیا کے ۲۸ ملکوں سے تعقیر رکھنے والی ۲۸۹ قیمتی جانیں آنا فنا میں لقمہ اجل بن گئیں۔۔۔ ایک دنیا ورطہ حیرت میں تھی کہ دنیا کے سب سے زیادہ طاقت و رمل کے سیاسی اور تجارتی مرکز میں یہ سب کچھ کیسے ہو گیا۔۔۔ اور آج ایک سال گزر جانے کے باوجود اور امریکہ کے ایک پھرے ہوئے شیر کی حیثیت سے ساری دنیا میں تہلکہ مجاہدین، افغانستان کی اینٹ سے اینٹ بجادیئے، القاعدہ اور طالبان کی سر زنش کے نام پر ہزاروں مخصوص انسانوں کو تباہ و تباخ کر دینے اور ”دہشت گردی کے خلاف جنگ“ کے نام پر پوری دنیا کو ایک نئے تصاصم کی آگ میں جھونک دینے کے باوجود دنیا کی حیرت کا عالم وہی ہے جو ۱۱ ستمبر ۲۰۰۱ء کو تھا، بلکہ اس سے بھی کچھ زیادہ! اتنا تو بلا خوف تردید کہا جا سکتا ہے کہ ۱۱ ستمبر کے واقعے کے بعد

ع لکھے جو میکدے سے تو دنیا بدلتی گئی

لیکن یہ ہنوز ایک معما ہے، سمجھنے کا نہ سمجھانے کا، کہ جو کچھ ہوا، کیسے ہوا؟ کیوں ہوا؟ کس نے کیا؟ کس نے کیا حاصل کیا؟ اور اب ہم سب کہاں جا رہے ہیں؟ یہی وہ سوالات ہیں جو آج ایک سال کے بعد بھی دنیا کے تمام سوچنے سمجھنے والے انسانوں کی نیند حرام کیے ہوئے ہیں اور مسئلہ محض انسانوں کی نیند کا نہیں انسانیت کے مستقبل اور دنیاے تہذیب کے آیندہ نقشے کا ہے۔ بات صرف ایک واقعہ، ایک حادثہ، ایک سانحہ اور ایک الیے کی نہیں، خواہ وہ کتنا ہی اہم کیوں نہ ہو۔۔۔ بلکہ پوری انسانی بستی کے دروبست کی ہے اور

عالیٰ بساط پر امریکہ کے کردار اور نئے عالمی نظام کے رخ اور روشن کی ہے جس کی پہلی میں تمام ہی اقوام عالم آتی جا رہی ہیں۔ سیاست اور عالمی حکمرانی کے نقشے میں جو تبدیلیاں ہو رہی ہیں اور افق پر جو نئے خطرات ابھر کر سامنے آگئے ہیں ان کو نظر انداز کرنا اور صرف خاموش تماشائی کا کردار اختیار کر لینا انسانی تہذیب و تمدن اور اقوام عالم کی آزادی اور حاکمیت کے ایک نئے تاریک گرفت میں آجائے کا سبب بن سکتا ہے۔

امریکہ کی قیادت نے جو راستہ اختیار کیا ہے اور اس کے صدر جارج بیش اور ان کی ٹیم جس سمت میں بگٹھ دوڑ رہی ہے وہ خود امریکہ پوری انسانی برادری اور خصوصیت سے امت مسلمہ اور پاکستان کے لیے بے پناہ خطرات کا پیغام ہے۔ بظاہر ہدف ”عالیٰ دہشت گردی“ ہے لیکن جس طرح ۱۱ ستمبر کے واقعات کو بنیاد بنا کر امریکی بالادستی کا ایک نیا سامراجی نظام قائم کیا جا رہا ہے، اس نے ان واقعات اور ان کے جلو میں اختیار کی جانے والی حکمت عملی اور عالمی جنگ و جدل کے بارے میں بڑے بنیادی سوالات اٹھا دیے ہیں جن پر غور کرنا ہماری اور انسانیت کی بقا اور درپیش خطرات کا مقابلہ کرنے کے لیے صحیح حکمت عملی اور اقدامات کی تیاری کے لیے ضروری ہے لا۔ ستمبر کی اس پہلی برسی پر ہم اخشار سے یہ جائزہ لینے کی کوشش کریں گے کہ امریکہ نے جس طرح ان واقعات کا سہارا لے کر اپنی عالمی پالیسی کی صورت گری کی ہے۔ اس کے آئینے میں ۱۱ ستمبر کا کیا چہرہ نظر آتا ہے اور عالمی سیاسی بساط (global political chessboard) میں اس واقعے کا کیا مقام متعین کیا جا سکتا ہے۔ اس کے کیا اثرات خود امریکہ عالمی نظام، امت مسلمہ اور پاکستان پر پڑ رہے ہیں۔ سمجھنے کی ضرورت یہ ہے کہ دنیا کہاں جا رہی ہے اور ہم سب کن حالات سے دوچار ہو گئے ہیں اور سب سے بڑھ کر یہ خطرات کس نوعیت کی حکمت عملی اور تیاری کا تقاضا کر رہے ہیں۔

تفییش کیوں نہیں؟

سب سے پہلا سوال جس نے ہمیں اور دنیا کے سوچنے سمجھنے والے انسانوں کو پریشان کر رکھا ہے یہ ہے کہ اتنے بڑے واقعہ کے بارے میں اصل حقائق کو جانے، بے لگ اور شفاف انداز میں اعلیٰ عدالتی تفییش کے ذریعے صحیح صورت حال کو محقق کرنے، اس کے اسباب و حرکات کا تجزیہ کرنے، اور مکی اور مین الاقوامی سطح پر کسی ایسی متفقہ حکمت عملی (consensus strategy) کو وضع کرنے کی کوشش کیوں نہیں کی گئی جس کے اختیار کرنے سے انصاف کے تقاضے پورے ہو سکتے، سب کو اطمینان حاصل ہوتا، جرکے بجائے رضامندی سے لائجہ عمل طے ہوتے اور انسانیت مستقبل میں ایسے خطرات اور حادثات سے فیکٹی۔ امریکہ کی قیادت نے جس سہل انگاری، جس جلد بازی، جس رعنوت اور جس سطحیت کے ساتھ اس گمبھیر چیز کے بارے میں اصل سوالات سے بچنے اور اسے اپنے سامراجی مقاصد و مفادات کے لیے استعمال کیا ہے؟ اس نے اس قیادت کی صلاحیت

ہی نہیں اس کی نیت اور عزم کے بارے میں بڑے قوی ٹکوک و شہادت کو جنم دیا ہے۔ سارا ملبہ ایک شخص
— اسامہ بن لادن پریا زیادہ سے زیادہ اس کے چند سو یا چند ہزار ساتھیوں (القاعدہ) پر ڈالا جا رہا ہے اور
پوری دنیا میں دہشت گردی کا ایک نیا بازار گرم کیا جا رہا ہے حالانکہ نگی طاقت کے ذریعے اس قسم کے معاملات
و مسائل کو کبھی بھی حل نہیں کیا جاسکتا۔

آج تک کوئی سنجیدہ اور تسلی بخش کوشش کو شش اس امر کی نہیں ہوئی کہ اصل واقعے کی مناسب تحقیق ہوتا
ہے حقائق کو بے لگ انداز میں مرتب کیا جائے اور تجزیہ کر کے معین کیا جائے کہ کیا ہوا؟ کیسے ہوا؟ کیوں ہوا؟
کس نے کیا؟ کس حد تک کون ذمہ دار ہے؟ ان واقعات کے پیچے کا فرما اسباب و عوامل کیا ہیں اور ان
کے ادراک، اصلاح، تدارک اور مستقبل کے لیے پیش بندی کے لیے کیا کچھ مطلوب ہے؟ غصہ اور انتقام، تحقیق،
تجزیہ اور تدبیر کا مقابل نہیں ہو سکتے۔ چھوٹے سے چھوٹے واقعے کے لیے تحقیقی کیش بنائے جاتے ہیں اور
اسباب کا کھوج لگایا جاتا ہے اور اصلاح احوال کی تدبیر مرتب کی جاتی ہیں لیکن اتنے بڑے واقعے کے بارے
میں ایسی کوئی کوشش نہیں کی جاتی اور دلیل کے بجائے صرف دعوے کو پالیسی کی بنیاد بنا�ا جاتا ہے۔ خفیہ
معلومات کے نظام کی ناکامی کو بادل ناخواستہ تسلیم کیا جاتا ہے مگر نہ کہیں ذمہ داری کا تعین ہوتا ہے نہ کسی کے
خلاف اقدام ہوتا ہے۔ امریکہ کے اپنے سیکورٹی کے اداروں کا، جو ۱۳ اہم اسٹکسیوں پر مشتمل ہے جس پر
سالانہ ۶۷ ارب ڈالر خرچ ہوتا ہے اور جن میں صرف ایک جو قومی اداروں کے تحفظ کے لیے کام کر رہی ہے
جس کا سالانہ بجٹ ۲۰.۷ بلین ڈالر ہے اور جس میں ۳۰ ہزار افراد کام کر رہے ہیں۔ اس میں سی آئی اے جس
کا بجٹ ۳ بلین ڈالر سالانہ ہے اور جو ہے ہی باہر کے ممالک سے آنے والے خطرات کی سراغ رسانی کے
لیے ان میں سے کسی کا بھی کوئی اعتساب نہیں ہوا۔ حالانکہ اب یہ معلومات بھی سامنے آچکی ہیں کہ اس پورے
زمانے میں طالبان سے امریکہ کے مختلف اداروں کا اعلیٰ ترین سطح پر رابطہ تھا، اسامہ بن لادن اور اس کے
ساتھیوں کے بارے میں معلومات کا ایک ذخیرہ تھا جو مختلف ذرائع سے سی آئی اے ہی نہیں، خود وائٹ ہاؤس
تک میں موجود تھا اور ۱۰ ستمبر تک ایسی معلومات میزوں پر موجود تھیں جن سے بہت کچھ سراغ مل سکتے ہیں
بشرطیکہ یہ سب کچھ اسامہ بن لادن اور اس کے ساتھیوں کا کیا دھرا تھا۔ لیکن سوال یہ ہے کہ اگر امریکہ کے اہم
ترین ادارے اپنا فرض ادا نہیں کر سکتے تو ان کے خلاف کیا کارروائی ہوئی اور ذمہ داری کے تعین کے لیے کیا
کچھ کیا گیا؟ کیا یہ سب پرده داری اس لیے ہے کہ اسامہ بن لادن اور القاعدہ ایک ڈھال (smoke
screen) کی حیثیت رکھتے ہیں اور تحقیقات اور اعتساب سے اغراض ایک نوعیت کا cover-up ہیں؟
انظامیہ نے اس موضوع پر خود کا گریس کی کارروائی (congressional hearing) کو ناپسند کیا، اس کو

رکونے کی کوشش کی اور جب رکونہ سکی اور خفیہ ایجنسیوں کی معلومات کے بارے میں کارروائی شروع ہوئی تو پہلے معلومات دینے کی مزاحمت کی پھر جو معلومات دی وہ ادھوری تھی، اور اس سے بھی بڑھ کر خود سینیٹ کی کمیٹی کی کارروائی کی خفیہ ریکارڈنگ کی جس پر کمیٹی نے توہین کی کارروائی کی ڈھنکی تک دی۔ کسی خفیہ ایجنسی کے سربراہ کا کوئی مواخذہ نہیں ہوا بلکہ اٹھیلی جنس کے مجموعی بجٹ میں ۲۰ ارب ڈالر کا اضافہ کر دیا گیا اور نی سیکورٹی ایجنسی قائم کی جا رہی ہے جو ملک میں روی طرز کا انگریزی کاظم بنانے کا منصوبہ رکھتی ہے۔ اور یہ سب کچھ اس پس منظر میں ہو رہا ہے کہ حکومت کی کارکردگی پر تنقید کو حب الوطنی کے خلاف قرار دیا جا رہا ہے (یہ بات شاید تعجب خیز ہے کہ چند ہی لوگ افغان ہم پر تنقید کر رہے ہیں۔ تنقید کو حب الوطنی کے خلاف سمجھا جا رہا ہے۔ نیوز ویک، ۱۹ اگست ۲۰۰۲ء ص ۱۲)۔ بنیادی سوالات اٹھانے والوں کا منہ بند کیا جا رہا ہے پر ویگنڈے کے ذریعے ایک جذباتی فضابندی گئی ہے اور آزاد تحقیق اور حقائق کی تلاش کی کوششوں کو شدت اور قوت سے دبایا جا رہا ہے۔ آزاد تحقیق کرنے والے آج بھی اسامہ بن لادن اور اس کے ساتھیوں کی صلاحیت کا رکے بارے میں ٹکٹک کا اظہار کر رہے ہیں۔

فرانس سے شائع ہونے والی دو کتابوں نے بڑے بنیادی سوال اٹھائے ہیں اور علمی اور سیاسی حلقوں میں ان کتابوں میں پیش کردہ حقائق سے ایک تہلکہ سامچا ہوا ہے مگر امریکی میڈیا اور حکومت ان تمام چیزوں کو نظر انداز کر رہے ہیں۔ فرانسیسی مصنف تھیری میسان (Thierry Meyssan) کی دو کتابوں کا بڑا چچا ہے۔ ایک L'Effroyable Imposture (The Horrible Hie) جس میں اس نے پینٹا گون پر چہاز کے جملے کا انکار کیا ہے اور بلڈنگ کے نقصان کا تجویز کر کے ثابت کیا ہے کہ کسی چہاز کے گرنے سے یہ واقع نہیں ہو سکتا بلکہ میزائل کے ذریعے ہوا ہے جس کا تانا بانا کسی القاعدہ سے نہیں جڑتا بلکہ کسی اور ہی گروہ یا ایجنسی کا کام ہے۔ اس مصنف کی دوسری کتاب Pentagate اسی ماہ آئی ہے جس میں دکھایا گیا ہے کہ امریکہ نے ۱۱ ستمبر کی دہشت گردی کے حقائق اور اسباب سے توجہ ہٹا کر اسے اپنے معافی اور اسٹرے ٹیک منفاذات کے لیے استعمال کیا ہے اور اصل شہادت کو سامنے نہیں لا یا گیا یا بتاہ کر دیا گیا ہے۔

فرانس کے دو دوسرے اہل قلم جین چارلس بریسورو (Jean-Charles Brisoro) اور گلیام ڈیسکوارڈ (Guillaum Dasquaire) کی کتاب Forbidden Truth (منوع سچائی) پہلے فرانس سے اور اب امریکہ سے شائع ہوتے ہی، عالمی سطح پر ”سب سے زیادہ فروخت ہونے والی“ (best seller) بن گئی ہے۔ اور اس میں نہ صرف ۱۱ ستمبر کے واقعات کے بیچھے خفیہ قوتوں کی نشان وہی کی گئی ہے بلکہ پورے معاملے کو اس کے سیاسی تناظر میں رکھ کر دکھایا گیا ہے کہ امریکہ کے سیاسی اور معافی کا فرما افراد اور ادارے

کس طرح اپنے بنائے ہوئے نقشے کے مطابق ایک گھناٹا کھیل کھیل رہے تھے اور اب اپنے کرتوں پر پردوہ ڈالنے کے لیے دوسروں کو نشانہ ستم بنا رہے ہیں۔ اس کتاب میں دکھایا گیا ہے کہ امریکہ کے کھلاڑیوں کی اپنی چالیں کس طرح خود ان کے خلاف پڑ گئیں۔ نیز سارے کھیل کے پیچھے اصل مقصد اور ہدف یہ رہا ہے کہ روس کے زوال کے بعد کسی طرح وسط ایشیا کے وسائل تک رسائی اور افغانستان کے ذریعے اس علاقے پر پورا کنٹرول حاصل کیا جائے۔ یہ مقصد اب امریکہ اور افغانستان کے معصوم انسانوں کی لاشوں پر حاصل کرنے کی کوشش ہو رہی ہے۔

کتاب کے انگریزی ایڈیشن کا تعارف The Secret History of CIA کے مصنف جوزف مرنٹونے لکھا ہے اور صاف کہا ہے کہ امریکہ کی قیادت اس پرے معاملے کی سنجیدہ تحقیق گوارانیں کر سکتی کہ اس کا اپنا دامن پاک نہیں اور اس میں بہت سے ”پردوہ نشینوں“ کے نام آتے ہیں:

۱۔ یہ بی آئی اور سی آئی اے نے ایک دوسرے کو الزام دینے کی کوشش کی۔ ۱۱ ستمبر کے حملوں کے اگلے ہی دن نائب صدر ڈاک چینی نے سینیٹ کے اکثریتی لیئر نام ڈیش سے بات کر کے یہ کوشش کی کہ وہ خفیہ معلومات کی ناکامی کو کوئی مسئلہ نہ بنا سکیں۔ کوئی سنجیدہ تحقیق اس لیے نہیں ہو سکتی کہ کوئی بھی سیریں تحقیق بالآخر یہ ظاہر کر دیتی کہ سعودی عرب یا امریکہ کی حفاظت سے زیادہ اہم رقم اور تیل ہیں۔ ایک سنجیدہ تحقیق ظاہر کر دے گی کہ شرق اوسط اور رقم اب بھی بُش خاندان کے لوگوں کی پشتیبانی اور ان کی مدد کرتے ہیں۔ (Forbidden Truth، ص ۱۲)

مذکورہ کتابوں کے مندرجات ہمارا اصل موضوع نہیں۔ ہم اس بارے میں بھی کچھ نہیں کہہ سکتے کہ خود ان میں کہاں تک حقائق کی پردوہ کشائی ہے اور کہاں افسانوی داستانیں شامل کر دی گئی ہیں۔ ہماری دل چھپی اس امر سے ہے کہ امریکہ کی قیادت نے تحقیق اور احتساب کے راستے سے کیوں اجتناب کیا اور مسلسل کر رہی ہے۔ ساری توجہ نہ اصل حقائق پر ہے اور نہ واقعے کے پیچے پائے جانے والے اسباب اور محکمات سے۔ بلکہ نئے انداز میں اپنی پسند کے ”بکروں“ (scape goats) کو نشانہ بنا کر امریکی قیادت ایک ایسے راستے پر چل پڑی ہے جس کے نتیجے میں امریکی دستور اقوام متحده کے چارڑی میں الاقوامی قانون اور قانون کی حکمرانی، قوموں اور ممالک کی حاکمیت (sovereignty) اور ان تمام اقدار اور اصولوں کو جو رسول نہیں صدیوں کی جدوجہد کا حاصل ہیں، پامال کیا جا رہا ہے اور دنیا کی اقوام پر امریکہ کی سیاسی اور معاشری بالادستی (hegemony) کو قائم کر کے ایک نئے مالکی سامراج کے دروبست تعمیر کیے جا رہے ہیں۔ سے اہداف کی تلاش ایک جاری عمل ہے۔ پہلے اسامہ بن لادن، پھر القاعدہ، پھر طالبان، پھر افغانستان، پھر ۳۰ ممالک میں

القاعدہ کے حامی، پھر عراق، ایران، سوڈان، شمالی کوریا، اور اب خود سعودی عرب، دنیا بھر کی اسلامی اور خدمتی تنظیمیں، دینی مدارس اور ان سب کا تعاقب کرنے کے لیے نئے نئے اصول بنا کر سلامتی، حفاظتی اقدام اور خطرے کے پہلے مقابل کو شناہ بنائے فوج کشی کرنے اور حکومتوں کو بدلنے کا اختیار گویا

عزم اخطاء نظر سے پہلے، عتاب جرم سخن سے پہلے

یہی وہ سوالات ہیں جو سوچتے بھختے والے انسانوں کو پریشان کر رہے ہیں۔ امریکہ کے ۸۰ دانش وروں نے، جن میں کمی نوبل انعام یافتہ اصحاب شامل ہیں، اپنے اضطراب کا اظہار کیا ہے جو لندن کے اخبار دی گارڈین نے جون ۲۰۰۷ء میں شائع کیا ہے۔ اس میں انہوں نے بڑی اقوام کی دوسرے ملکوں میں موجود خدشات کی بنیاد پر، فوجی مداخلت کی مذمت کی ہے۔ انسانی حقوق کی پامالی پر تشویش کا اظہار کیا ہے، بلا مقدمہ لوگوں کی گرفتاری اور ان کو اپنے دفاع کے حقوق سے محروم کرنے پر اضطراب ظاہر کیا ہے۔ بیش انتظامیہ نے دنیا پر جو جنگ مسلط کی ہے اسے ”غیر منصفانہ، غیر اخلاقی اور ناجائز“، قرار دیا ہے اور دنیا کے لوگوں کو اس کے خلاف جدوجہد کی دعوت دی ہے اور اس جدوجہد میں اپنی شرکت کا عنديہ دیا ہے۔ اس بات پر بھی گرفت کی ہے کہ ۱۱ ستمبر اور اس کے بعد کے پورے معاملے کو بڑی سادگی سے ”محض اچھائی اور برائی کی جنگ“، بنار پیش کیا گیا ہے، اور پھر میڈیا نے حکومت کا آلم کاربن کریمی ڈھول پیٹنا شروع کر دیا ہے۔ یہ پوچھنا کہ آخر یہ خوف ناک واقعات کیوں رونما ہوئے، غداری کے مترادف قرار دیا گیا ہے۔ اس لیے اس پر کوئی گفتگو نہیں ہوئی چاہیے۔ جو کچھ امریکہ نے کیا ہے اور کر رہا ہے اس کی سیاسی اور اخلاقی حیثیت پر کوئی سوالات نہیں اٹھائے گئے جب کہ ہر بات کا عملی جواب میں یہ اختیار کر لیا گیا ہے کہ ”گھر کے باہر جنگ اور گھر کے اندر جبر و ظلم کے حرbe“۔

حال ہی میں جرمی کے ۸۰ دانش وروں نے امریکہ کی مسلسل تنبیہات اور یورپی اقوام پر دباؤ سے تگ آ کر ایک اعلانیہ جاری کیا ہے جس میں صاف الفاظ میں کہا ہے کہ امریکی قیادت جس چیز کو ”دہشت گردی کے خلاف جنگ“ کہہ رہی ہے وہ ایک ”صریح ظلم اور اخلاقی اور سیاسی اعتبار سے ناقابل معافی جرم ہے۔“ جرم من دانش وروں نے امریکہ کے اس موقف کو ماننے سے انکار کر دیا ہے جو وہ افغانستان میں اور دنیا کے دوسرے مقامات پر ”دہشت گردی کے خلاف جنگ“ کے نام پر کر رہا ہے۔ ان کا اعلان ہے کہ اسے ”یعنی بحق جنگ“ (just war) نہیں کہا جاسکتا ہے۔ امریکہ کو یہ حق نہیں کہ وہ انسانی اقدار کی من مانی تاویل کرے اور اپنے کو ان کا اجراہہ دار بناؤ اے (monopolisation of universal values)۔ جرم من دانش وروں نے کہا ہے کہ:

کوئی ایسی اقدار عالمی سطح پر تسلیم شدہ نہیں ہیں جو ہمارے ملک میں قتل عام (۱۱ ستمبر) کے دہشت گرد حملے (کو (افغانستان میں) دوسرے قتل عام کا جواز مہیا کریں (دی نیشن، ۱۰ اگست ۲۰۰۲ء)۔

برطانیہ کے نو منتخب آرچ بیش آف کنٹربری ڈاکٹر ویلز نے برطانیہ اور دنیا کو متنبہ کیا ہے کہ عراق پر امریکہ کی فوج کشی کا کوئی جواز نہیں۔ اس کے الفاظ میں ”عراقی حکومت خواہ کتنی ہی ظالم کیوں نہ ہو۔ برطانیہ عراق کے خلاف امریکی مکنہ حملے کی ہر گز تائید نہ کرے۔ یہ حقیقت نہایت افسوس ناک ہے کہ دنیا کی مضبوط ترین طاقت جنگ اور جنگ کی دھمکی کو خارجہ پالیسی کا ہتھیار بنا کر استعمال کر رہی ہے۔ یہ نہ صرف اقوام متحدہ کے اصولوں کے منافی ہے بلکہ عیسائیت کے مسلمہ پیغام کے بھی بر عکس ہے۔ امن حاصل کرنے اور اسے قائم رکھنے کے لیے ضروری ہے کہ نا انصافی کا خاتمه کیا جائے اور انسانوں کو نظر انداز کرنے کی سیاست کے انجام سے بچا جائے۔“ (دی انڈی پینڈنٹ، لندن، ۲۲ جولائی ۲۰۰۲ء، بحوالہ نوائی وقت، ۷ اگست ۲۰۰۲ء)

یورپ کے بیش تر ممالک، چین، روس اور فندری طور پر تمام عرب اور مسلمان ممالک امریکہ کے اس منصوبے پر اپنی تشویش کا اظہار کر رہے ہیں لیکن امریکی قیادت نت نئے اصول بنا کر دنیا پر اپنی مرضی مسلط کرنے کی کوشش کر رہی ہے اور یہ سب اس ستمبر کی چھتری تک کرنے کی کوشش ہے۔

اسامہ بن لادن، القاعدہ اور طالبان کے خلاف جو ظالمانہ اور برخود غلط کارروائیاں امریکہ نے کی ہیں، ان میں پاکستان کی حکومت نے اس کا ساتھ دے کر، خواہ جبرا کراہ ہی کی وجہ سے ہوا، جو ظلم اپنے اور اپنی قوم پر کیا ہے وہ ناقابل معافی ہے۔ مگر جزل مشرف نے بھی اپنے ایک حالیہ انتروپی میں جو نیویارک کے نمایندے کو دیا گیا ہے اس شبہ کا اظہار کیا ہے کہ کیا فی الواقع اس ستمبر کے حملے کا بلا واسطہ تعلق اسامہ بن لادن سے تھا؟ مشرف نے کہا:

ہو سکتا ہے کہ اسامہ حملے کی منصوبہ بندی اور اس کے لیے مالیات فراہم کرنے میں شریک رہا ہو۔
شاید اسامہ اس میں براہ راست طوث نہ ہو (ڈاک، ۱۹ اگست ۲۰۰۲ء)۔

اس پر امریکی وزیر دفاع رمز فیلڈ برافروختہ ہو گئے مگر حقیقت یہ ہے کہ یہ سارا الزام ایک دعویٰ ہے جس کے لیے دلیل یا شہادت آج تک فراہم نہیں کی گئی اور اس کے فراہم کرنے کی ضرورت سے بھی انکار اور انعام بر تاجراہا ہے۔ اور یہی وہ سوال ہے جس کا جواب کسی کے پاس نہیں۔ آخر ایسا کیوں ہے؟

عالیٰ سیاست کا نیا نقشہ

اصل واقعے کا ذمہ دار جو بھی ہو امریکہ کی قیادت نے جس طرح اس کو استعمال کیا ہے وہ یہ ثابت

کرنے کے لیے کافی ہے کہ امریکہ کی سیاسی قیادت اور اس کی فوجی اور معاشری انتظامیہ کی ایسے ہی واقعے کی تاک میں تھی جس سے وہ امریکہ میں اپنی گرفت مضبوط کر لے، قوم کو حب الوطنی کے نام پر ایک جذباتی اور بھجانی کیفیت میں پہلا کر دئے اور سر د جگ کے بعد کے اس دور کو ایک نئی لام بندی کے لیے سخت کر کے دنیا کو امریکی مفادات کے تابع لانے کی کوشش کرے۔ امریکہ کو اپنے مقاصد حاصل کرنے کے لیے ایک دشمن کی ہمیشہ ضرورت ہوتی ہے۔ روس کی کرتوٹنے اور اشتراکیت کے منتشر ہو جانے کے بعد اسے ایک نئے دشمن کی ضرورت تھی۔ اسرائیلی لاپی اسلام اور مسلمانوں کو نشانہ بنانے کے لیے فضا ہمار کر رہی تھی۔ علمی مباحث اور میڈیا کی جولانیاں اس کے لیے وقف تھیں لیکن بات بن نہیں رہی تھی۔ ۱۱ ستمبر نے یک قلم وہ فضا بنا دی اور ساری توجہ اسلام، مسلمان، جہاد دینی مدارس، شریعت، عرب سرمایہ، حتیٰ کہ مغرب کے ہم ساز و ہم راز عرب حکمران۔۔۔ سب ہی ہدف بن گئے اور بین الاقوامی قانون اور روایات، جمہوری اصول و اقدار تاریخی رشته اور تعلقات سب غیر موثر ہو گئے۔

سیاست کا جو نیا نقشہ وجود میں آ رہا ہے، اس کے اہم خدوخال یہ ہیں:

۱- امریکہ دنیا کی واحد سوپر پاور ہے اور اسے حق ہے کہ اپنے مفاد کے لیے اپنی مرضی کے مطابق جو اقدام چاہے کرے۔ دوسرے مجبور ہیں کہ اس کا ساتھ دیں۔ اگر وہ بخوبی ساتھ دیں تو ہو المراود و رہ انہیں مجبوراً ساتھ دینا ہو گا یا پھر ان کے علی الرغم امریکہ کے اقدام کا سہارا لے کر اس کے نقش قدم پر چل رہے ہیں اور اپنی من مانی کر رہے ہیں۔ یہ دونوں بالکل انھی خطوط پر کارروائیاں کر رہے ہیں اور اسی زبان میں اپنے جارحانہ اور ظالمانہ اقدام کا جواز پیش کر رہے ہیں۔

امریکہ کے اس مکابرہ موقف کا صاف لفظوں میں اظہار صدر بیش کی قوی سلامتی کی مشیر کو نہ دلیزا رائس نے اس طرح کیا ہے:

بُشِ انتظامیہ قوی مفادات کی مضبوط بنیاد سے آگے بڑھے گی نہ کہ ایک جھوٹی نام نہاد عالیٰ برادری کے مفاد کے تحت۔

اس کی وجہ نیویارک کے مرکز برائے دستوری حقوق، کے صدر مائنکل ریٹریٹ کی لگاہ میں یہ ہے کہ: دنیا میں امریکہ کے خلاف کوئی زیادہ مزاحمت نہیں ہے۔ اس کے پاس بہت سزادی نے اور لالج دینے کے لیے بہت گا جریں اور ڈمٹے ہیں۔ کچھ مالک خپل اقدام چاہے کریں، لیکن امریکہ اس وقت اتنا طاقت ور ہے کہ ہمیں روکنے کے لیے بہت کچھ کرنے کی ضرورت ہے۔

امریکیں یونیورسٹی کے تاریخ کے پروفیسر ایلین چین امریکی صدر کے بارے میں یہ کہتے پر مجبور ہیں کہ:

خارجہ امور میں وہ جو کچھ بھی کرنا چاہے عملًا کر سکتا ہے۔ امریکہ کی طاقت اور اس کے صدر کے اقدامات کو روکنے کے لیے کچھ بھی نہیں ہے۔

ان کا نتیجہ ہے کہ امریکہ ایک ہائپر (hyper) طاقت بن گیا ہے اور اپنے کو تمام اصول و ضوابط اور اقدار اور روایات سے بالا تصور کرتا ہے۔ بھی وہ چیز ہے جو امریکہ اور اس کے صدر کو عالمی امن اور انسانی معاشرے میں انصاف اور آشتی کے لیے ایک خطرہ بنائے ڈال رہی ہے۔ امریکہ کے مشہور تحقیقہ نیٹ کی جیلی بھی پکارا ہے کہ:

یہ بات کہ ایک آدمی تہبا اتنی بڑی جنگ شروع کرنے کا اختیار رکھے گا، دستور بنانے والوں کو اپنی قبروں میں بے چین کر دے گا۔

۱۱ ستمبر کے نتیجے میں امریکہ اور اس کی قیادت نے جو روضہ دھارا ہے، وہ امریکہ اور پوری دنیا کے لیے ایک خطرہ ہے اور یہ خطرہ محض ایک خیالی خطرہ نہیں، بلکہ اس نے عملًا پوری دنیا کو اپنی گرفت میں لے لیا ہے۔

۲ - امریکہ جس میں الاقوامی معاهدے اور بیٹھاں سے نکلا چاہتا ہے، یک طرفہ طور پر نکل رہا ہے اور جس کا راستہ روکنا چاہتا ہے اسے روکنے کی بے دریغ کوشش کر رہا ہے۔ ماحولیات کے میں الاقوامی معاهدہ کو یوٹو پر دستخط کرنے کے بعد اس سے مخفف ہو گیا ہے۔ بیلسلک میزائل کے میں الاقوامی کنوشن (ICBM) سے بھی مخفف ہو گیا ہے اور روس کو مالی امداد کی رشوت دے کر اس کا منہ بند کرنے کی کوشش کر رہا ہے۔

۳ - میں الاقوامی فوج داری عدالت (International Criminal Court) کے قیام کے لیے ۶ سال تک شریک مشاورت رہنے اور اپنے مفید مطلب دیوں ترا میم کرانے کے بعد امریکہ نے اس عدالت کے قیام کو رکوانے کی سرتوڑ کوشش کی اور جب مطلوبہ ممالک نے معاهدے کی توییش کر دی تو اسے غیر موثر بنانے کے لیے اقوام متحده میں اور اب اقوام متحده کے باہر دو طرفہ معاهدات کے ذریعے سرگرم ہے۔ اصل مسئلہ یہ ہے کہ انسانیت کے خلاف جرائم کے ارتکاب پر امریکہ اور اس کی افواج پر گرفت نہ کی جاسکے۔ ایک طرف دعویٰ ہے کہ تمام انسان برابر ہیں اور تمام اقوام مساوی درجہ رکھتی ہیں (اقوام متحدة کا چار ہزار یونیورسیٹی اور دوسری طرف امریکہ یہ چاہتا ہے کہ کسی دوسرے ملک میں کیے جانے والے انسانیت کے خلاف کسی جرم پر بھی کسی امریکی فوجی کا مواخذہ نہیں ہونا

چاہیے۔ امریکہ ہر ملک پر دباؤ ڈال رہا ہے کہ اگر امریکی افواج کو استثناء دیا گیا تو ان مالک کی فوجی اور معاشری امداد بند کر دی جائے گی۔ یہ عالمی سطح پر ایک قسم کی نسلی اور سیاسی تفریق (apartheid) کا نظام قائم کرنے کی نہ موم کوشش ہے۔

۳ - امریکہ دنیا کو آزاد تجارت کا درس دیتا ہے لیکن خود ولڈٹرپڈ آر گنائزیشن کے اصولوں کی خلاف و رزوی کر رہا ہے۔ حال ہی میں یورپ اور باقی دنیا کی خلافت کے باوجود اسلامی کی درآمد پر ۳۰ فیصد ڈیٹی گائی ہے، زرعی پیداوار کے لیے زرخانی دے رہا ہے جس سے دنیا کے غریب ملکوں کی زراعت کی برآمدات متاثر ہو رہی ہیں اور اس طرح وہ تیسری دنیا کے ملکوں کے لیے معاشری امداد کے تمام اهداف سے روگردانی کر رہا ہے بلکہ اس سلسلے کی کوششوں کو عملاء سبوتا ڈکھانے سے بھی گریز نہیں کر رہا۔

۴ - خود امریکہ میں شخصی آزادیوں کی تحدید کی جا رہی ہے اور دستور کے خلاف ہزاروں انسانوں کو بلا ثبوت، بلا دارث گرفتار کیا گیا ہے، خصوصیت سے عربوں اور مسلمانوں کو۔۔۔ بارہ سو کے قریب افراد ایک سال سے بلا مقدمہ جیلوں میں محبوس ہیں، جب کہ متعدد افراد کی پوچھ چکھ کے دوران موت تک واقع ہو چکی ہے۔ ان لوگوں پر مقدمہ چلانا اور جرم کو ثابت کرنا تو کجا ان کے نام تک نہیں بتائے جا رہے ہیں اور اس سلسلے میں حقوق انسانی کے اداروں نے جو بھی کوششیں کی ہیں سب ناکام رہی ہیں حتیٰ کہ اب کچھ بھج حضرات یہ کہنے پر مجبور ہوئے ہیں کہ حکومت کا یہ روایہ عدل و انصاف اور جمہوری نظام کے اصولوں کے منافی ہے اور اسے کم از کم ان کے نام ظاہر کرنے چاہیں (ملاحظہ ہوڈ سٹرکٹ بچ گلیڈیز کینٹلر کا ۲۶ اگست ۲۰۰۲ء کا فیصلہ جس میں حکومت سے کہا ہے کہ ۱۵ دن کے اندر ان لوگوں کے ناموں کا اعلان کیا جائے جو بلا مقدمہ جیلوں میں محبوس ہیں۔ حالانکہ واشنگٹن پوسٹ نے اپنی ۱۰ اکتوبر ۲۰۰۱ء اور نیویارک ٹائمز نے اپنی ۱۰ نومبر ۲۰۰۱ء کی اشاعت میں ادارتی نوٹ کے ذریعے ان معلومات کو عام کرنے کا مطالبہ کیا تھا)۔

۱۱ ستمبر کا سہارا لے کر امریکہ کی حکومت نے قرون وسطیٰ کے جابرانہ نظام کو آبادی کے ایک حصے پر مسلط کر دیا ہے۔ اس کا خاص نشانہ مسلمان، عرب اور پاکستان ہیں۔ ایک اندازے کے مطابق تین سو سے زیادہ پاکستانی اس آزمائش میں بھلا ہیں۔

۶ - جاسوسی کا ایک نظام ملک میں رانج کیا جا رہا ہے جس کے تحت ٹیلی فون ٹیپ کرنا، ڈاک بند کرنا، انٹرنیٹ تک رسائی اور پرائیویٹی کی تمام حدود کو پامال کیا جا سکتا ہے۔ آبادی میں مجبوروں کا ایک نظام جاری کرنے کا عندیہ بھی دیا گیا ہے جس پر پرنسپس اور کالگرس کے ارکان چونک اٹھے ہیں۔

۱۱ ستمبر کو حکومت ایک قسم کی پولیس اسٹیٹ ملک پر مسلط کرنے کے لیے استعمال کر رہی ہے جس پر

لندن کے روزنامہ ڈیلی میرنے امریکہ کے یوم آزادی (۴ جولائی ۲۰۰۲ء) پر اپنے پہلے صفحے پر جملی حروف میں لکھا ہے: "Mourn on the 4th July" (۴ جولائی کو سوگ) اور اس میں نوہ کیا ہے کہ:

"The US is now the world's leading rogue state".

اب امریکہ دنیا کی سب سے نمایاں غنڈاریا ست ہے۔

بین الاقوامی سٹھ پر پہلے افغانستان پر حملہ کیا گیا، نہ اسمامہ پکڑا گیا اور نہ ملا عمر۔ لیکن امریکی فوج نے کم سے کم اندازے کے مطابق اپنے جنگی معروکوں میں طالبان اور القاعدہ کی ہلاکتوں کے علاوہ (جو ۱۰ ہزار سے زیادہ ہیں) خالص سوں آبادیوں پر بم باری کے ذریعے نیو ہپشاڑ یونیورسٹی کے ایک پروفیسر کے ڈینا میں کے مطابق ۳۶۲ معمصوم مردوں، عورتوں اور بچوں کو موت کے گھاٹ اسٹار دیا۔ نیز جو مظالم شہادی اتحاد کے جنگجوؤں نے طالبان اور القاعدہ کے نام پر افغانیوں پر کیے ہیں اور جو امریکی افواج کی آنکھوں کے سامنے ہوئے ہیں ان کی ذمہ داری سے بھی امریکہ کو بری نہیں کیا جا سکتا۔ افغانستان کے بعد عراق کو فوج کشی کا ہدف بنانے کے لیے فضابانی جاری ہے اور افواج اور اسلحہ کو علاقے میں پہنچایا جا رہا ہے سان ڈیا گو اور قطر کے اڑوں کو تیار کیا جا رہا ہے۔ خود عراق میں افغانستان کی طرح طفیلی قیادت ابھارنے کی سازشیں ہو رہی ہیں۔ عراق کے بعد ایران اور پھر پاکستان، سوڈان اور شام فہرست میں ہیں۔ سعودی عرب کو بھی اب کھل کر ہدف بنایا جا رہا ہے۔ وہاں کے حکمراؤں کو بلیک میل کیا جا رہا ہے، اندر وہی بغاوت کی سازشیں ہو رہی ہیں۔ یہی کھیل سوڈان میں کھیلا جا رہا ہے۔۔۔ آگے دیکھیے ہوتا ہے کیا؟

امریکہ کی قیادت نے بین الاقوامی قانون اور روایات کو تارتار کر کے نئے اصول وضع کیے ہیں جن کے تحت جس ملک سے ناراض ہوں اس میں قیادت کی تبدیلی (regime change) کو اس نے اپنا حق بنا کر پیش کیا ہے۔ اسی طرح اقوام متحدہ کے چارٹر کے خلاف پیش بندی (preemptive) کے طور پر مداخلت کی باتیں کی جا رہی ہیں جس پر سنجھ جیسا "شریک کار" بھی جیق اٹھا ہے:

حکومت کی تبدیلی فوجی مداخلت کا مقصد بنانا ۱۶۲۸ء کے معاهدہ West philes کے قائم کردہ عالمی نظام کے لیے چیلنج ہے۔ اس معاهدے نے دوسری ریاستوں کے داخلی معاملات میں عدم مداخلت کے اصول کو قائم کر دیا تھا۔ پیش بندی کے طور اقدام کرنے کا جواز جدید بین الاقوامی قانون کے خلاف ہے جو طاقت کے استعمال کو صرف اپنے دفاع میں حقیقی اندام نہ کر امکانی دھمکیوں کے خلاف جائز قرار دیتا ہے (ہنری کسنجر، لاس اینجلس، ٹائمز، سنڈیکٹ، ڈان، ۱۱ اگست

(۲۰۰۲ء)

ہنری کسبر نے یورپی اقوام، عرب ممالک اور چین کے تحفظات کا ذکر کیا ہے اور پھر پاکستان کے لیے پی وارنگ بھی دی ہے کہ اس اصول کو مان لیا جائے تو بھارت کیا کچھ گل کھلا سکتا ہے:

بہت دل چسپ لیکن بے حد خطرناک رد عمل بھارت کا ہو سکتا ہے جو پیش بندی کے طور پر اقدام کے اصول کا اطلاق پاکستان کے خلاف کرنے کے لیے کشش محسوس کرے گا۔

کسبر نے متنبہ کیا ہے کہ امریکہ کو اس نام نہاد اصول کو پروان نہیں چڑھانا چاہیے اور میں الاقوامی قانون پاس کرنا چاہیے لیکن بظاہر اس ”گرو“ کی بات بھی صدابصرہ ای معلوم ہوتی ہے۔

امریکہ نے جنگ اور جنگی قیدیوں کے بارے میں میں میں الاقوامی قوتوں اور جنیوا کونشن کی کھلی خلاف ورزی کی ہے اور میں الاقوامی اداروں اور یورپ اور تیرسی دنیا کے اخبارات اور دانش وردوں کی تقدید کے باوجود اپنے روئیے میں کوئی تبدیلی نہیں کی۔ افغانستان میں ہتھیار ڈالنے والوں کا کھلا قلقل عام کیا گیا، لاشوں کا مثلہ کیا گیا، جنگ ختم ہونے کے بعد بھی سول آپادیوں بلکہ شادی کی مغلبوں پر بم باری کی گئی اور اسے چھپانے (cover-up) اور شہادتیں مٹانے کا کام کیا گیا۔ پھر جنگی قیدیوں کو کیوبا کے فوجی میں گنتانا مولے جایا گیا تاکہ امریکی قانون ان پر لا گونہ ہو سکے۔ ان قیدیوں کو جس طرح پابند سلاسل کیا گیا اور جو جو مظالم ان پر ہوئے، اس کے نتیجے میں کئی اموات واقع ہو چکی ہیں۔ یہ سب جنیوا کونشن کے خلاف ہے۔ آٹھ ماہ کے بعد بھی ان پر کوئی جرم ثابت نہیں ہو سکا اور ساری تفہیش کا حاصل خود امریکی اخبارات کی اطلاع کے مطابق ان میں سے ایک بھی القاعدہ کا ذمہ دار فرد نہیں لکھا ہے۔ ان میں ۳۰ سے زیادہ پاکستانی بھی ہیں مگر ان کا کوئی پرسان حال نہیں۔ امریکہ اپنے کو ہر قانون سے بالا سمجھتا ہے۔

اس پورے عمل میں اگر کسی کو فائدہ پہنچا ہے تو خود صدر جارج بشیں ہیں جن کا صدارتی انتخاب مشتبہ تھا گمراہ وہ اندھی تائید حاصل کر رہے ہیں اور سارے معашی ایسکنڈرلوں پر پردہ ڈال کر سیاسی محاذ آرائی کے ذریعے اپنی صدارت چکار رہے ہیں۔ پھر اس کا بڑا فائدہ فوج اور اسلحہ سازی کی صنعت کو ہو رہا ہے جس کا بجٹ ۲۰۰ بلین ڈالر تک بڑھا دیا گیا ہے۔ نیوزیلند کے تازہ ترین جائزے کے مطابق امریکہ جو دنیا کا سب سے بڑا اسلحہ کا تاجر ہے، اس کی اسلحہ کی تجارت ۲۰۰۴ء سے نیچے جا رہی تھی۔ اب اس کی صنعت کو حکومت کی طرف سے نئے آرڈر مل رہے ہیں۔ ازبکی کی صنعت بھی فائدہ اٹھا رہی ہے۔ بھی وہ عناصر ہیں جو دنیا کی اس سب سے بڑی اور طاقت ور ”جمهوریت“ کی پشت پر کار فرما اصل عناصر ہیں۔ صدر آئزن ہاؤنے اپنی صدارت کے خاتمے پر آخری خطاب میں امریکی قوم کو جس قوت کے بارے میں متنبہ کیا تھا وہی اس پورے عمل

میں سب سے زیادہ فائدے میں رہی ہے اور مخصوصاً تو ملک کے اندر وطنی معاملات میں قومی سلامتی کے نام پروفوج کے کردار کے بارے میں باقی میں ہو رہی ہیں جن پر کاگز اور لبرل حلقة سخت تشوش کا اظہار کر رہے ہیں۔

آئین ہاور کے الفاظ ۱۱ ستمبر کے بعد رونما ہونے والے تناظر میں غیر معمولی اہمیت اختیار کر گئے ہیں۔ ۷۔ ۱ جولائی ۱۹۶۱ء کے اس خطاب میں آئین ہاور نے کہا تھا:

ایک بہت بڑی فوجی انتظامیہ اور اسلحے کی ایک بہت بھاری صنعت کا یک جاہونا امریکی تجربہ ہے۔ اس کا مجموعی اثر۔۔۔ معاشری سیاسی حصی کے روحاں۔۔۔ ہر شہر ہر ریاست اور وفاقی حکومت کے ہر دفتر میں محسوس کیا جا رہا ہے۔ ہم کو حکومت کے مشاورتی اداروں میں بلا روک رسوخ کے حصول کے خلاف چوکنا رہنا چاہیے خواہ یہ فوجی اور صنعتی کمپلیکس اس کو طلب کرے یا اس کو طلب نہ کرے۔ بے محل اختیارات میں خطرناک اضافے کا امکان موجود ہے اور موجود ہے گا۔ فوجی صنعتی کمپلیکس کو ہرگز یہ اجازت نہ ہونا چاہیے کہ وہ ہماری آزادیوں اور جمہوری عمل کو خطرے میں ڈالے۔ ہمیں اس لحاظ سے مطمئن نہ ہونا چاہیے۔ (& Eisenhower: Soldier

President سٹیفن ایرون، سائنس اینڈ مشستر، نیو یارک، ص ۵۳۶-۵۳۷)

۱۱ ستمبر اور اس کے بعد کی امریکی پالیسی پر اسی فوجی، صنعتی گھڑ جوڑ کی چھاپ دیکھی جاسکتی ہے۔ یہ جن بوتل سے باہر آ گیا ہے اور خود امریکی زندگی کے ہر پہلو کو متاثر کر رہا ہے۔ وہ جمہوری عمل وہ آزادیاں وہ تہذیبی اقدار جن کو صدیوں کا حاصل قرار دیا جا رہا ہے، آج معرض خطر میں ہیں۔ عالمی سطح پر بھی اور خود امریکہ میں بھی۔ عام شہری ایک شدید تباہ میں زندگی گزار رہا ہے۔

۱۱ ستمبر کے بعد امریکی شہریوں کی نفیات اور ذہنی کیفیات پر جواہرات مترب ہوئے ہیں ان پر جو بھی تحقیقی کام ہوا ہے وہ بہت نظر کشا ہے۔ ولیم شلینگر نے ۲ سو ۳۷ء میں امریکیوں کے سروے کی بنیاد پر اپنی تحقیق کے نتائج امریکن میڈیکل ایسوسائیٹ کے جنل کے تازہ شمارے میں شائع کیے ہیں۔ ان سے معلوم ہوتا ہے کہ اس صورت حال سے پوری آبادی پر ذہنی دباؤ، بے یقینی، خوف اور انتشار گفری کی کیفیت میں نمایاں اضافہ ہوا ہے۔ اس کے لیے اس نے PTSD کی اصطلاح وضع کی ہے، یعنی Post-Traumatic Stress Disorder کا دھمکا ہوا کی دہشت گردی سیست تماں حادثات اور ساختات شامل ہیں۔ ۱۱ ستمبر کے واقعے کے اثرات کہیں زیادہ ہیں۔ ملک کی ذہنی صحت کا جو نقشہ (profile) اس جائزے سے سامنے آتا ہے ۱۱ ستمبر کے واقعے کے

ایک سے دو ماہ بعد تک PTSD کی سطح میں پوری امریکی قوم کے لیے اوس طرز فی صد اور نیو یارک کی آبادی کے لیے نی صد اضافہ ہوا اور اس کے اثرات وقیٰ نہیں بلکہ تاحیات رہنے کا خطرہ ہے جس کے نتیجے میں بقول ولیم شلینگر:

عوام کی صحت کے لیے قابلِ لحاظ خطرہ پیدا کرنے کی صلاحیت رکھتا ہے۔

ایک دوسرے جائزے سے معلوم ہوتا ہے کہ جس نے جتنا زیادہ ٹو ڈیکھا ہے اتنا ہی زیادہ وہ اس سے متاثر ہے۔ چار گھنٹے ٹو ڈیکھنے والوں کا اوسط اگر ۷۔۵ فی صد تھا تو ۱۲ گھنٹے دیکھنے والوں کا اوسط ۱۸ فی صد تک بڑھ جاتا ہے۔ بات صرف ۱۱ ستمبر کے اثرات ہی کی نہیں اس کے بعد بھی خوف کا عفیریت نت نہیں شکلوں میں آبادی کو یہ جانی کیفیت میں بتلا کرتا رہا ہے، خواہ انھر اس کا خطرہ ہو یا دہشت گردی کی کسی نئی کارروائی کا۔ غرض پوری قوم ایک نئے ذہنی انتشار اور دباو کا شکار ہو گئی ہے اور ملکی قیادت ہے کہ اس نام نہاد جنگ کو کہہ ارض کے طول و عرض تک پھیلانے پر تی ہوئی ہے اور کسی کو اس پر غور کرنے کی فکر نہیں کر دہشت گردی اور اس کے اساب کا سد باب نہ میڈیا وار سے ہو سکتا ہے اور نہ فوج کشی اور نامعلوم دہمن کی ٹلاش میں عام انسانوں پر گولہ باری اور میزائل اندازی سے۔ خود اپنے ملک کی ابادی کو بھی بے یقینی اور خوف کے جہنم میں جھونکا جا رہا ہے اور دنیا کے دوسرے ممالک کے باسیوں کو بھی اور اب تو کھلے بندوں یہ تیاری ہو رہی ہے کہ چھوٹے ایٹم بم (mini nukes) بنائے جائیں جو معین اہداف کو نشانہ بنائیں اس کے لیے تیزی سے کام شروع ہو گیا ہے اور INPT اور CTBT سب کی گرفت سے آزاد ہو کرتا ہی کے ان ہتھیاروں کو دہشت گردی کے خلاف نام نہاد جنگ کے لیے موثر ترین ہتھیار کے طور پر استعمال کرنے کے لیے فضا ہمار کی جا رہی ہے۔ دوسروں کو بڑے پیمانے پر تباہی کے ہتھیاروں (WMD) سے محروم کرنے کے لیے فوج کشی کے منصوبے ہیں اور خود ایسی ہی تباہی کے ہتھیاروں کے انبار ہی نہیں لگا رہے ان کو بے دریغ استعمال بھی کر رہے ہیں اور آئندہ استعمال کرنے کی دھمکیاں دے رہے ہیں اور تیاریاں بھی کر رہے ہیں۔ اس ظلم اور دھاندی پر بھی اگر دنیا آپ کو نفرت کا نشانہ نہ بنائے تو کیا کرے؟ بڑی مخصوصیت سے پوچھا جاتا ہے کہ ”لوگ ہمارے خلاف کیوں ہو رہے ہیں؟“ اور ”دنیا امریکہ سے نفرت کیوں کر رہی ہے؟“ اور ایک لمحہ بھی اس سوال پر کوئی غور کرنے کو تیار نہیں کہ مخصوص انسان اور عام لوگ اپنی جان ہتھیلی پر رکھ کر احتجاج اور انتقام کے لیے کیوں انٹھ رہے ہیں اور خطرات انگیز کر رہے ہیں۔

”دہشت گردی“ کے اسباب

دہشت گردی اور اس کے خلاف جنگ دونوں انسانیت کے لیے ایک لمحہ فکر یہ ہیں اور ۱۱ ستمبر سے جو

حقیقی سبق سیکھا جا سکتا تھا، اسے امریکی قیادت اور اس کی مکمل تھامے والی صہیونی لابی نے امریکی قوم اور پوری دنیا کی آنکھوں سے اچھل کرنے کی بڑی منظم اور عالم گیر جدوجہد کی ہے اور مغربی میدیا نے اس سلسلے میں بڑا ہی کلیدی کردار ادا کیا ہے۔ دہشت گردی ایک اخلاقی اور انسانی جرم ہے لیکن ہر جرم کی طرح اس کا مقابلہ جرم کے اسباب اور تائیدی عوامل کے تعین اور تجزیے کے بغیر ممکن نہیں۔ ۱۱ ستمبر کے دل ہلا دینے والے واقعے نے بھی امریکی قیادت کی آنکھیں نہیں کھولیں اور اس نے حالات اور معروضی جائزہ اور حقیقت پسندانہ رد عمل کی گلگھ جذبائی اور بیجانی انداز میں اس انسانی تباہی کو بھی اپنے سیاسی اور معاشری مقاصد اور مفادات کے حصول کے لیے بے دردی سے استعمال کیا ہے۔ یہ ناکامی خود ۱۱ ستمبر کے حادثے کی تباہ کاری سے بھی بڑی تباہی کا باعث ہے۔ اس بات کی ضرورت ہے کہ مسئلے کی اصل نوعیت کو سمجھا جائے اور کم از کم ان تمام انسانوں کو بیدار کرنے کی کوشش کی جائے جو مفاد کے بندے نہیں اور جنہیں حق و انصاف اور انسانی فلاج و سلامتی عزیز ہے۔

تین چیزوں میں فرق ضروری ہے۔ ایک انسانی معاملات میں قوت (force) کا استعمال دوسرے تشدد (violence) اور تیسرا دہشت گردی (terrorism)۔ قوت کا استعمال حق اور ناحق، صحیح اور غلط، حصول انصاف اور ظلم دونوں کے لیے ہو سکتا ہے۔ انسانی معاشرے میں امن و سلامتی کے قیامِ عدل و انصاف کے حصول اور قانون کی بالادستی اور نظم و انصباط پر مبنی معاشرے کے فروغ کے لیے ضروری ہے۔ یہی وجہ ہے کہ ہر سطح کی اتحارثی کے لیے ڈسپلن اور ایک درجے میں قوت کا استعمال ضروری ہے۔ ریاست کی تعریف ہی coercive power سے کی جاتی ہے اور کسی بھی معاشرے کو انارکی سے پاک رکھنے کے لیے یہ ضروری ہے۔ ملکی نظام کے اندر سزا اور تحریر اور بیرونی خطرات سے نجٹنے کے لیے جنگ و جہاد اسی نظام کا حصہ ہیں۔ بلاشبہ قوت کو اعلیٰ اقدار و مقاصد متفقہ تو ہی اہداف، اخلاقی اصولوں اور قانون کا پابند ہونا چاہیے اور نفاذ قانون کے لیے قوت بطور ایک آلہ کار کے طور پر اس کا اصل جواز ہے۔ خیر اور حقوق کی حفاظت کے لیے قوت کا استعمال ایک نعمت ہے لہنت نہیں۔ یہ لہنت اس وقت بنتی ہے جب اس کا رشتہ اخلاق، اقدار اور قانون سے کٹ جائے۔ اقبال نے اسی حقیقت کو یوں بیان کیا ہے: ۔

اسکندر و چنگیز کے ہاتھوں سے جہاں میں
سو بار ہوئی حضرتِ انس کی قیا چاک
تاریخِ ام کا یہ پیامِ ازلی ہے
صاحبِ نظرال! نہہ قوت ہے خطرناک
لادیں ہو تو ہے زیرِ ہلائیں سے بھی بڑھ کر

ہودیں کی ھنگات میں تو ہرزہر کا تریاک

قوت کا استعمال، تشدد اس وقت بن جاتا ہے جب وہ دینی و اخلاقی اور قانون و ضوابط سے بے نیاز ہو کر ذاتی مقاصد اور مفادات کے لیے استعمال ہو۔ قتل و غارت گری، لوث مار، ظلم و زیادتی اس کا نتیجہ ہیں اور اس لیے تشدد جرم اور قابل موادخہ ہے۔ دہشت گردی، قوت اور تشدد دونوں سے مختلف ہے۔ یہ محرومی اور بے بُی کے جواب میں سیاسی مقاصد کے لیے قوت کا ایسا استعمال ہے جس کا ہدف کوئی ذاتی فائدہ حاصل کرنا ہے ہو بلکہ مقابل قوت کو متوجہ بلکہ خائف کرنے کے لیے کوئی ایسی چونکا دینے والی کارروائی کرنا ہے جو نصان بھی پہنچائے اور توجہ کو اس مقصد کی طرف مبذول کرانے کا ذریعہ بنے جس کے لیے تشدد کا ارتکاب کیا گیا ہے۔ اسی لیے اسے طاقتوں کے مقابلے میں کمزور کا ہتھیار کہا گیا ہے (ملاحظہ ہو، ہن ٹنکشن کی کتاب Clash of Civilizations)۔

بات اس کے جواز اور عدم جواز کی نہیں۔ مسئلے کی حقیقت کو سمجھنے کے لیے یہ سمجھنا ضروری ہے کہ دہشت گردی ایک برائی اور قابل ذمۃ اقدام ہے مگر دہشت گردی کا مقابلہ تشدد جنگ اور ظلم و زیادتی میں اضافے سے نہیں ہو سکتا۔ یہ تاریخ کا واضح سبق ہے اور گذشتہ دوسو سال کی تاریخ بھی اس پر گواہ ہے۔ سامراج کے مظالم، بیرونی قبضے اور سماجی، معاشری اور سیاسی حقوق کشی کے رد عمل میں رونما ہونے والی تحریکوں کو خواہ وہ تشدد اور دہشت گردی کے حریبوں کو استعمال کرنے پر ہی کیوں نہ اتر آتی ہوں، مخفی قوت کے استعمال سے ختم نہیں کیا جاسکا اور ساری جنگ آزمائی کے بعد بالآخر معاملات کی اسی وقت اصلاح ہو سکی اور تصاصم اور کشت و خون کا خاتمه ممکن ہو جب اصل اسباب کو ڈور کرنے کی کوشش ہوئی اور مسائل کا سیاسی حل تلاش کیا گیا۔ دہشت گردی کے خلاف جنگ اس نوعیت کی جنگ ہے اور ہو سکتی ہے جسے غربت کے خلاف جنگ، یا یپاری اور خوف کے خلاف جنگ!

دہشت گردی کا سدباب صرف اس وقت ممکن ہے جب ان اسباب کا سدباب کیا جائے جو دہشت گردی کو جنم دیتے ہیں۔ اصل سوال ہے ہی یہ کہ وہ کیا عوامل ہیں جو معموم انسانوں کو اپنی جان تک دینے پر مجبور کرتے ہیں؟ بريطانی وزیر اعظم کی الیہ شیری ملیر نے فلسطینی خودکش حملہ کرنے والوں کے بارے میں کہا تھا کہ جب تک ان اسباب و عوامل کی کفرنہ کی جائے جو نوجوانوں کو اپنے پر خچ اڑانے پر مجبور کرتے ہیں، مسئلہ حل نہیں ہو سکتا لیکن بیش اور شیرون اس زعم میں بھتلا ہیں کہ مخفی قوت اور تشدد کے ذریعے وہ مجبور انسانوں کو ہمیشہ کے لیے اپنے حق کے لیے لڑنے سے روک سکتے ہیں تو یہ غام خیالی ہی نہیں، جنگ و جدال اور مزید تشدد اور دہشت گردی کے فروع کا تیر بہ ہدف نسخہ ہے۔ بريطانی رکن پارلیمنٹ جان گالووے نے اس بات کو لندن

کے دی گارڈین میں شائع ہونے والے اپنے مضمون میں یوں بیان کیا ہے:

یہ ایک مسلسل جگہ اور عالمی ہل چل کی ترکیب (recipe) ہے۔ یہ دہشت گردی پھیلانے کی بھی ترکیب ہے۔ اور پوری مسلم دنیا اور اس کے باہر بھی بن لادن کے لیے اسلحہ خانے پیدا کرنے کی ترکیب (دی گارڈین، دی نیوز، ۱۳ اگست ۲۰۰۲ء)

امریکہ کے دفاعی اطلاعات کے مرکز کے محقق مارک برگس نے امریکی صدر کے اعلان جگہ کے بارے میں درست ہی کہا ہے کہ:

بن لادن کے خلاف صدر کا صلیبی جگہ کا اعلان بن لادن کے تصورِ جہاں کے عین مطابق ہے اور میں یہ نہیں کرنا چاہتا۔

رینڈر کر پورٹیشن کے اسکالر پارچینی کا یہ بیان حال ہی میں امریکی اخبارات میں شائع ہوا ہے کہ: اگر آپ دہشت گردی کی اس صورت حال کو دیکھیں تو آپ اسے ایک سادہ، یک رغاسیاں فیصلے کی حیثیت سے نہیں دیکھتے۔ عوامل کا ایک مجموعہ اسے تحرك رکھتا ہے۔

فلپائن کے صدر کے ایک مشیر Jose T. Almonte نے انٹرنسنل بیر الدُّرُبِیوں کے جولائی ۲۰۰۲ء کے آخری ہفتے کے ایک شمارے میں بہت کام کی بات لکھی ہے:

دہشت گردی کو جڑ سے اکھاڑنے کے لیے ناگزیر طور پر سفارتی، سیاسی، معاشری، مالیاتی اور ثقافتی اقدامات بشمول پولیس اور فوجی اقدام کے کرنا ہوں گے۔ ترقی پذیر دنیا کے بیش تر حصوں میں سیکولر ریاست اپنی سیاسی، آزادی، معاشری خوش حالی اور عدل و انصاف کے وعدوں کو پورا نہیں کر سکی ہے۔ (انٹرنسنل بیر الدُّرُبِیوں، خلیجِ تائبز، ۳۰ جولائی ۲۰۰۲ء)

بات درست ہے لیکن آں مونٹے نے آدمی بات کہی ہے۔ سیکولرزم کی ناکامی اور سماجی انصاف سے محرومی کے ساتھ سیاسی ظلم اور غیر ملکی قبضے بھی ایک اہم سبب ہے۔ فلسطین، کشیر، منثاراً، شیشان اور متعدد مقامات پر سیاسی غلامی اور استبداد اور دنیا کے مختلف علاقوں میں امریکی فوجی تسلط اور مداخلت بھی نفرت اور انتقام کی آگ کو ہوادے رہے ہیں۔ صدر بش کی زبان سے بھی ۱۱ ستمبر اور دہشت گردی کے اسباب کے سلسلے میں یہ الفاظ لکھی ہیں گے جو خود سخرنے اپنے ایک حالیہ مضمون میں نقل کیے ہیں کہ:

یہ اس کے بغیر ممکن نہیں تھا کہ ان ممالک کی خاموش حمایت کا تعاون حاصل ہوتا جو جارج ڈیلیوبش کے الفاظ میں ”دہشت گردی“ کی خلافت کرتے ہیں لیکن اس نفرت کو انگیز کرتے ہیں جو دہشت گردی کرتی ہے (لاس اینجلس تائبز، سنڈیکٹ، ۱۱ اگست ۲۰۰۲ء)۔

بُش اور کس بھری یہاں تک تو آئے مگر اس پر غور نہ کیا کہ اس نفرت (hatred) کو پیدا کرنے والے عوامل کیا ہیں؟ کس بھرے اعتراف کیا ہے کہ:

امریکی حکمت عملی کو ان ناراضیوں کی جائز وجوہات کو دوڑ کرنے کی کوشش کرنی چاہیے لیکن اس سانس میں پھر سارا زور اسی بات پر ہے کہ ان افراد اور حکومتوں کو سبق سکھاؤ جہاں یہ دہشت گرد پائے جاتے ہیں۔ معلوم ہوتا ہے کہ مفاد اور غیط و غضب اور عناد نے آنکھوں پر بالکل پیٹی باندھ دی ہے ورنہ یہاں تک آنے کے بعد دوسرا اور فطری سوال یہی تھا کہ ان اسباب کو دوڑ کرنے کی فکر کی جائے جو معموم انسانوں کو اس انتہا کی طرف لے جارہے ہیں۔ اصل سبب ظلم اور نا انصافی کا وہ نظام ہے جس میں فلسطین پر اسرائیل ناجائز طور پر قابض ہو کر وہاں ریاستی دہشت گردی کر رہا ہے، کشمیر پر بھارت کا سلطنت ہے اور وہ ریاستی دہشت گردی کا مرکب ہو رہا ہے۔ شیخان پر روس کا فوجی کنٹرول اور مینڈاناو پر فلپائن کی حکومت کی فوج کشی ریاستی دہشت گردی ہے۔ گویا عالمی سطح پر امریکہ کے بالادتی کے منصوبے اور پوری عسکری سیاسی معاشی اور ثقافتی یلغاری ہی وہ اصل سبب ہے جس نے مجرم انسانوں کو بغاوت اور پھر خود شدد پر ابھارا ہے۔

اس بنیادی حقیقت کو نہ سمجھنا یا جانتے بوجھتے ہوئے اسے نظر انداز کرنا سارے فساد کی جڑ اور پوری دنیا کو شدید بحران میں بیٹلا رکھنے کا ذریعہ ہے۔ فلسطین ہو یا کشمیر، افغانستان ہو یا شیخان، باسک (اپین) ہو یا مینڈاناو (فلپائن) مسئلہ ایک ہی ہے۔ عوام کے احساسات کا عدم ادراک، نا انصافیوں اور مظالم سے بے نیازی نفرت اور بے چینی کے اسباب سے لائقی اور محض علامات اور ظاہری عوامل کا خبط (obsession) جب کہ زمینی حقائق اور زیرزمین کام کرنے والے حقیقی محركات و اسباب سے صرف نظر آج کی قیادتوں کا مسئلہ اور مرض ہے۔ افغانستان میں القاعدہ کے خلاف جنگ اور اس کے اثرات و نتائج اس کی ایک نمایاں مثال ہیں۔ ۱۱ ستمبر کے ” مجرموں“ کو سزا دینے کے لیے اقدام کیا گیا اور اسامہ بن لادن ” زندہ یا مردہ“ کو ہدف بنایا گیا۔۔۔ طالبان اس لیے گردن زدنی ٹھہرے کہ اسامہ افغانستان میں پناہ گزیں تھا۔ آزادی کے نام پر افغانستان تباہ ہو گیا لیکن اس کی آزادی کا یہ حال ہے کہ امریکہ کے لائے ہوئے صدر کی حفاظت کے لیے بھی امریکی میرین درکار ہیں۔ افغان اپنے صدر کو بھی تحفظ فراہم نہیں کر سکتے۔ ملک ایک بار پھر اقتدار کے ٹکڑوں اور حلقوں میں بنا ہوا ہے۔ ہر روز دو طرفہ کارروائیاں ہو رہی ہیں اور امن و سکون ناپید ہیں۔ تغیر نہ کہیں دور دور پتا نہیں اور امریکی کمانڈر کہہ رہے ہیں کہ ہمارا افغانستان میں قیام کو ریا کی طرح مستقل اور لامتناہی ہے۔ القاعدہ جن کو ساری برائیوں کا مرچ اور جامع قرار دیا جا رہا ہے وہ امریکہ کے کتنے ہی مبغض کیوں نہ ہوں، افغان عوام کے آج بھی ہیرو ہیں۔ اگر امریکہ اور اس کے ہمراہی بیشمول جزل پر ویز مشرف ان حقائق کو نہیں دیکھ سکتے تو

اسے کوچھی ہی کہا جا سکتا ہے۔

ع جانے نہ جانے گل ہی نہ جانے باغ تو سارا جانے ہے

پاکستان کے شہلی علاقہ جات میں القاعدہ کے خلاف کارروائیوں میں ۱۰ پاکستانی فوجی ہلاک ہوئے اس کی جور و دادِ ثائم کے ۲۹ جولائی کے شمارے میں شائع ہوئی ہے وہ چشم کشا ہے۔ عبدالرؤف نیازی جو پاکستانی فوج کے خفیہ ادارے کا افسر اور امریکی ملاش القاعدہ ہم کا رہبر تھا اس تصادم میں مارا گیا۔ مگر جب اس کی لاش اس کے گھر لائی گئی تو دیکھیے خود اس کا باپ، جس کا وہ لخت جگر تھا اور جسے اس نے نہ معلوم کن کن تمباکوں کے ساتھ پالا اور دفاعِ وطن کے لیے پاکستانی افواج کے سپرد کیا تھا، کیا کہتا ہے:

نیازی کا اپنا باپ اپنے بیٹے کو مسلمانوں کا غدار سمجھتا ہے۔ اس نے اس کی نمازِ جنازہ پڑھنے سے انکار کر دیا۔ اس نے کہا: ”بیش آئے اور میرے بیٹے کے لیے دعا کرئے میں نہیں کروں گا“
(ثائم، ۲۹ جولائی ۲۰۰۲ء، ص ۱۵)۔

افغانستان میں القاعدہ کے شہداء کے بارے میں افغانستان کے عام مسلمانوں کا آج بھی کیا رویہ ہے اس کے بارے میں رابرٹ فسک کی تازہ ترین روپورٹ جو اس وقت افغانستان کا دورہ کر رہا ہے اور لندن کے اخبار انڈی پنڈنٹ میں اپنی رواد و سفر شائع کر رہا ہے، پڑھنے کے لائق ہے۔ امریکہ کے ذریعے طالبان سے ”آزادی“ کے آٹھ مہینے کے بعد ۱۳ گست ۲۰۰۲ء کی صورت حال یہ ہے۔ یہ رابرٹ فسک شہداء القاعدہ کے ایک قبرستان کا منظر یوں بیان کرتا ہے:

ان کی ولیوں کی طرح عزت کی جاتی ہے۔ ڈھروں مٹی کے نیچے القاعدہ کے شہدا آرام کر رہے ہیں۔ یہ عرب ہیں، پاکستانی ہیں، چین ہیں، قاذق ہیں اور کشمیری ہیں۔ اگر آپ پروپیگنڈے پر تین کریں تو یہ قندھار کے پشتو نوں کی نفرت کا نشانہ ہیں۔ یہ سچ نہیں۔ جس وقت امریکی اسیشل فورس کے جوان اس سرحدی گرم شہر کی سڑکوں پر گشت کرتے ہیں، اس وقت قندھار کے لوگ سیکٹوں کی تعداد میں ان مزاروں پر آتے ہیں۔ جمعہ کے دن میلیوں سفر کر کے ہزاروں کی تعداد میں آتے ہیں۔ یہاں آنے والوں کے لیے قندھار کا قبرستان مذہبی کے ساتھ ساتھ ایک سیاسی سبق بھی ہے۔ غیر ملکی حیران ہوتے ہیں کہ انھیں کس چیز کی کشش یہاں لا رہی ہے۔ شفا کی افواہیں اور روایات؟ یہ بات کہ انھوں نے غیر ملکیوں کا آخر دم تک مقابلہ کیا؟ ہتھیار ڈالنے پر جان دینے کو ترجیح دی؟ غیر افغانی شہدا افغانیوں کی طرح لڑے؟ اچھا ہی ہے کہ امریکی خصوصی افواج کے افراد یہاں نہیں آتے۔ وہ ایسے مناظر دیکھیں گے جو ان کو پریشان کریں گے اور

پریشان کرنا چاہیے۔ (دی انڈی پینڈنٹ، دی نیشن، ۱۶ اگست ۲۰۰۲ء)

صرف امریکی فوجی ہی اس حقیقت کو دیکھنے سے نہیں گھبرا تے ہیں، امریکی قیادت اور خود پاکستان کی قیادت بھی اس جم میں برابر کی شریک ہے، لیکن کیا کبوتر کے آنکھیں بند کرنے سے حقائق بدل جاتے ہیں اور خطرات ٹل جاتے ہیں؟ فاعتبرو ایسا اولی الابصار۔

ان زمینی حقیقوں کے بیان اور مسئلے کے اصل اسباب و عوامل کی نشان وہی کے سلسلے میں رابرٹ فسک تہائیں ہے۔ نیوزویک (۱۹ اگست ۲۰۰۲ء) میں بھی القاعدہ پر ایک مفصل مضمون شائع ہوا ہے۔ اس میں بھی یہ اعتراف موجود ہے۔ اس بارہ سز میں پاکستان کی ہے مگر جان دینے والے وہی امریکہ کا در در بر بنے والے مجاہد ہیں۔ ایک معز کے میں ۱۰ مجاہد شہید ہوئے ہیں اور ۸ فوجی جوان مارے جاتے ہیں۔ مرنے والے فوجیوں کی خبر لینے والا تو کوئی نہیں تھا مگر شہدا کی قبریں چشم زدن میں مرچخ خاص و عام بن گئیں۔ نیوزویک کی رپورٹ ہے:

۱۰ شہدا کے مزار ایک مقدس جگہ بن گئے ہیں۔ بیڑز لگے ہوئے ہیں: القاعدہ زندہ باڑ طالبان زندہ باد۔ یہ لوگ مقدس شہدا ہیں۔ ایک زائر نے نیوزویک کو بتایا: اس جگہ کی زیارت سے مجھے امریکہ دشمنی کے جذبات ملے ہیں۔ (نیوزویک، ۱۹ اگست ۲۰۰۲ء، ص ۱۳)

زیرز میں لاوا پک رہا ہے۔ نفرتوں کے طوفان بادلوں کے سینوں میں منتظر ہیں۔ زمینی حقائق ناقابل انکار ہیں۔ اسباب و عوامل بے چینی، اضطراب، بغاوت اور انقلاب کی راہ ہموار کر رہے ہیں۔ ان حقائق کو نظر انداز کر کے محض قوت کے زعم میں، گولہ بارود کے ذریعے، انقلاب کی لہروں کو روکا نہیں جاسکتا۔ امریکی قیادت کے تصورات اور دعووں۔۔۔ اور عوامی جذبات، احساسات، عزم اور امکنگوں کے درمیان ایک عظیم خلیج حائل ہے جو حقیقت پسندی پر بنی حکمت عملی اور پالیسی کی راہ استوار ہونے میں اصل رکاوٹ ہے۔ دنیا کا کون سامسئلہ ہے جس کا حل ممکن نہیں لیکن مسائل کے حل کے لیے بھی ضروری ہے کہ حقیقت پسندی سے اصل احوال و عوامل کا جائزہ لیا جائے اور حقیقی اسباب تک رسائی حاصل کر کے ان کے سدباب کی کوشش کی جائے۔ طاقت کے نشی میں حواس کا توازن منتشر ہے اور پروپیگنڈے کی دھول میں بصارت دھنلا گئی ہے۔ علمتوں اور مظاہر پر ساری توجہ ہے اور اسباب اور عوامل سے کلی صرف نظر کیا جا رہا ہے۔ اور یہی وہ چیز ہے جو خطرات کو بڑھا رہی ہے اور انسانیت کو آگ اور خون کی طرف دھکیل رہی ہے۔ افسوس ہے کہ امریکہ کی قیادت نے ۱۱ ستمبر کے چشم کشا واقعات سے کوئی سبق نہ سیکھا۔ حالانکہ ۱۱ ستمبر کا اصل پیغام صرف ایک ہی ہے: تشدد اور دہشت گردی کا خاتمه تشدد اور دہشت گردی سے نہیں کیا جاسکتا۔ لوگوں کی بے چینی، نفرت اور بغاوت کے

اسباب کی تفہیم اور حالات کی ایسی اصلاح ہی امن و سلامتی کے ضامن ہو سکتے ہیں جس کے نتیجے میں ظلم ختم ہو لگوں کو انصاف اور جائز حقوق میسر آئیں۔ آزادی اور عزت کے ساتھ وہ اپنے معاملات طے کر سکیں اور امیر اور غریب، قوی اور کمزور بڑے اور چھوٹے سب دوستی اور بھائی چارے کی فضائیں میں تعاون اور افہام تفہیم کے ساتھ باوقار زندگی گزار سکیں۔

یاد رکھیے امن اور ظلم، سلامتی اور سامراج، آزادی اور چند کی بالادستی ساتھ نہیں چل سکتے۔ آزادی کی صفات اسی وقت ممکن ہے جب سب کے لیے آزادی ہو اہل ثروت اسی وقت محفوظ رہ سکتے ہیں جب سب کو دو وقت کی روٹی میسر ہو۔ چین اور آشیٰ ممکن ہی اس حالت میں ہیں جب قانون سب کے لیے ایک ہو اور انصاف کی میزان میں کوئی کسی سے بڑا اور مختلف نہ ہو۔ ۱۱ ستمبر کے واقعات نے امریکہ کی قیادت کو جس رخ پر ڈال دیا ہے اور پوری دنیا ان کی جن ستم کاریوں کی آماجگاہ بن گئی ہے، امن، سلامتی اور انصاف کا راستہ نہیں، وہ صرف اور صرف سب کی تباہی کا راستہ ہے۔ اس تباہی سے بچنے کی ایک ہی صورت ہے کہ اب بھی آنکھیں کھول لی جائیں، حقائق کو کھلے ذہن سے تسلیم کیا جائے، سطحی رو عمل کی جگہ گہراوی میں جا کر حالات کا تجربیہ کیا جائے اور بگاڑ کے اسباب کا سدابہ کیا جائے (فلسطین کی صورت حال کے بارے میں چبٹ ریڈنگ نے ایک جملے میں ایک گھیر مسئلے کا تجربیہ اور حل بیان کر دیا ہے جو نوٹ کرنے کے لائق ہے اور تمام ممتاز امور کے بارے میں ایک ثابت نقطہ نظر کی نمائیدگی کرتا ہے۔ اس نے لکھا ہے: ”اگر اسرائیلی حکومت لوگوں کو ان کا حق دینے کے لیے تیار نہیں تو اسے خود کش بم حملوں کے رکنے کی توقع نہیں کرنی چاہیے۔“ نیوزیلند ۱۲ اگست ۲۰۰۲ء)۔ انسانیت کے حقیقی ہی خواہ، بلا لحاظ اس کے کہ ان کا تعلق کس مذہب، کس علاقے اور کس طبقے سے ہے، بڑا ہم کردار ادا کر سکتے ہیں۔ خود امت مسلمہ اور پاکستان کی بڑی ذمہ داری ہے لیکن ان کا حال بھی اتنا ہی تشویش ناک ہے جتنا امریکہ کی قیادت کا۔۔۔ افسوس، صد افسوس!

کر سکتے تھے جو اپنے زمانے کی امامت

وہ کہنہ دماغ اپنے زمانے کے ہیں ہیرو

پھر بھی ہم مایوس نہیں، اس لیے کہ:

ایسی بھی کوئی شب ہے جس کی سحر نہ ہو